



അമിത് താമ്ര്

വിദേശപഠനം കടക്കേണി ഒഴിവാക്കാനുള്ള 7 വഴികൾ

പ്ലസ് ടു കഴിഞ്ഞ ഉടനെ വിദേശപഠനത്തിന് കച്ചകെട്ടുകയാണ് കേരളത്തിലെ ഭൂരിഭാഗം വിദ്യാർത്ഥികളും. എന്നാൽ ബുദ്ധിപൂർവമായ സാമ്പത്തിക ആസൂത്രണമില്ലെങ്കിൽ കുട്ടികളും അവരുടെ കുടുംബങ്ങളും കടക്കേണിയിലാകും. അത് ഒഴിവാക്കാൻ ചില പ്രായോഗിക പാഠങ്ങൾ ഇതാ

വിദ്യാർത്ഥികളെ സംബന്ധിച്ചിടത്തോളം വിദേശത്ത് പഠിക്കാൻ ലഭിക്കുന്ന അവസരം അവരുടെ പഠന മേഖലയിൽ മാത്രമല്ല, വ്യക്തിത്വവികസനത്തിന്റെ കാര്യത്തിലും നിർണായക സംഭാവനകൾ നൽകും. വിദ്യാർത്ഥികൾ സ്വന്തം കാലിൽ നിൽക്കാൻ പ്രാപ്തരാകും. പല സംസ്കാരങ്ങളെ കണ്ടറിഞ്ഞും പ്രതിസന്ധികളെ സ്വയം നേരിട്ടും ശീലിക്കും. ചുരുക്കിപ്പറഞ്ഞാൽ ആഗോള കാഴ്ചപ്പാടുകൾക്ക് അനുയോജ്യമായ ഒരു വ്യക്തിയായി ആ വിദ്യാർത്ഥി ഈ അനുഭവങ്ങളിലൂടെ മാറിയിരിക്കും.

വിദ്യാഭ്യാസ മന്ത്രാലയത്തിന്റെ കണക്ക് പ്രകാരം 2022ൽ വിദേശത്ത് ഉന്നത പഠനത്തിനായി പോയ വിദ്യാർത്ഥികളുടെ എണ്ണം കഴിഞ്ഞ ആറ് വർഷത്തിനിടെ യുള്ള ഉയർന്ന നിരക്കായ 7.7 ലക്ഷത്തിലെത്തി. ഈ പ്രവണത തുടരാൻ തന്നെയാണ് സാധ്യത. വിദേശ പഠനത്തിന് കൂടുതൽ അവസരങ്ങൾ വരുമ്പോൾ അത് തിരഞ്ഞെടുക്കുന്ന വിദ്യാർത്ഥികൾ പലവിധ വെല്ലുവിളികൾ നേരിടാനുള്ള തയ്യാറെടുപ്പുകൾ കൂടി നടത്തേണ്ടിയിരിക്കുന്നു. വിദേശത്ത് പഠിക്കാൻ പോകുന്നവർ തീർച്ചയായും പണം ബുദ്ധിപൂർവ്വം ചെലവിടാനുള്ള വൈദഗ്ധ്യം വളർത്തിയെടുത്തേ മതിയാകൂ. പണം വിനിയോഗിക്കുന്ന കാര്യത്തിൽ ഫലപ്രദമായ ബജറ്റ് ഉണ്ടാക്കുകയും കർശനമായ സാമ്പത്തിക അച്ചടക്കം വളർത്തിയെടുക്കുകയും വേണം. നമ്മുടെ നാട്ടിൽ പഠിക്കുമ്പോൾ ശീലിക്കാത്ത കാര്യങ്ങളാകും ഇതെല്ലാം.

വിദേശ പഠനക്കാലത്ത് സാമ്പത്തിക പ്രതിസന്ധി വരാതെ നോക്കാൻ ചെയ്യേണ്ട ചില കാര്യങ്ങൾ ഇനി പറയാം.

1 യാഥാർത്ഥ്യബോധമുള്ള ഒരു ബജറ്റ് ഉണ്ടാക്കുക

വിദേശ പഠനത്തിന് പോകുന്നവർ യാഥാർത്ഥ്യത്തിന് നിരക്കുന്ന ഒരു ബജറ്റ് ഉണ്ടാക്കുന്നതും അതിൽ തന്നെ ഉറച്ചുനിൽക്കേണ്ടതും അനിവാര്യമാണ്. പണത്തിനായി പല വഴികൾ വിദ്യാർത്ഥികളുടെ മുന്നിലുണ്ടാകും. പാർട്ടി ടൈം ജോലി, വിദ്യാഭ്യാസ വായ്പ, മാതാപിതാക്കളിൽ നിന്നും കുടുംബാംഗങ്ങളിൽ നിന്നുമുള്ള സാമ്പത്തിക പിന്തുണ അങ്ങനെ പലതും. അടുത്തതായി, വരുന്ന ചെലവുകൾ എന്തൊക്കെയാണെന്ന് ലിസ്റ്റ് ചെയ്യണം. ട്യൂഷൻ ഫീസ്, താമസം, ഭക്ഷണം, യാത്രാ ചെലവ്, പുസ്തകങ്ങൾ, മറ്റ് വ്യക്തിഗത ആവശ്യങ്ങൾ എന്നിവയെല്ലാം ഈ ലിസ്റ്റിൽ ഉൾപ്പെടുത്തണം. ഇതിനെല്ലാം ന്യായമായ തുക വകയിരുത്തുകയും ചെലവ് അതിനുള്ളിൽ തന്നെ നിൽക്കുന്നില്ലേയെന്നത് കൃത്യമായി നിരീക്ഷിക്കുകയും ചെയ്യണം. ചില സന്ദർഭങ്ങളിൽ സഹപാഠികൾക്കൊപ്പം പഠന സംബന്ധമായോ അല്ലാതെയോ യാത്രകൾ നടത്തേണ്ടിയും വന്നേക്കാം. ഇത്തരം കാര്യങ്ങൾക്കുള്ള പണവും മുൻകൂർ നീക്കിവെയ്ക്കേണ്ടതാണ്.

2 പഠനത്തിന് തിരഞ്ഞെടുക്കുന്ന നഗരത്തിൽ ഒരു ബാങ്ക് എക്കൗണ്ട്

പഠനത്തിനായി പോകുന്ന സ്ഥലത്ത് ഒരു ഓവർസീസ് ബാങ്ക് എക്കൗണ്ട് ഉണ്ടായിരിക്കണം. വീട്ടിൽ നിന്നുള്ള പണം സ്വീകരിക്കാനും അവിടെയുള്ള ചെലവുകൾക്കായും സാമ്പത്തികം കൈകാര്യം ചെയ്യാനും



വിദേശത്ത് പഠിക്കാനായി വായ്പ എടുത്തിട്ടുണ്ടെങ്കിൽ വായ്പാ തിരിച്ചടവിന് മോറട്ടോറിയമുണ്ടാവുമെങ്കിലും വായ്പ എടുക്കുന്ന ദിവസം മുതൽ പലിശയുണ്ടാകും. അതുകൊണ്ട് പറ്റാവുന്ന തുക ആദ്യഘട്ടം മുതൽ തന്നെ തിരിച്ചടയ്ക്കാൻ ശ്രമിക്കുക

മൊക്കെ ഇത് അനിവാര്യമാണ്. മാത്രമല്ല ഓവർസീസ് കാർഡ് ഉപയോഗിച്ച് പണം പിൻവലിക്കുമ്പോഴുള്ള അധിക ചെലവ് വരാതിരിക്കാനും ഇത്തരം എക്കൗണ്ട് സഹായിക്കും.

3 തന്ത്രപരമായ ഒരു സേവിംഗ്സ് പ്ലാൻ ഉണ്ടാക്കുക:

“എല്ലാ ചെലവുകൾക്കും ശേഷമുള്ളത് സമ്പാദിക്കുകയല്ല വേണ്ടത്, മറിച്ച് സമ്പാദ്യത്തിന് ശേഷമുള്ളത് മാത്രം ചെലവാക്കുക”- ലോകോത്തര നിക്ഷേപകൻ വാറൻ ബഫറ്റിന്റെ വാക്കുകളാണിത്. കുറച്ച് തുക എപ്പോഴും വിദ്യാർത്ഥികൾ നീക്കിയിരുപ്പായി മാറ്റിയിരിക്കണം. ബുദ്ധിപൂർവ്വം പണം ചെലവിടുക, സമ്പാദിക്കുക. വിദ്യാഭ്യാസ വായ്പയുടെ തിരിച്ചടവ് തലവേദന ആകാതിരിക്കാൻ ഇത് സഹായിക്കും.

4 മെഡിക്കൽ, ആരോഗ്യപരിരക്ഷാ ചെലവുകളെ കുറിച്ച് ബോധവാന്മാരാകുക:

വിദേശത്ത് പഠിക്കുമ്പോൾ ആരോഗ്യപരിരക്ഷയ്ക്കും സുരക്ഷയ്ക്കും പ്രത്യേകം പ്രാധാന്യം നൽകണം. പുതിയ കാലാവസ്ഥ, പുതിയ ഭക്ഷണശീലം

എന്നിവയ്ക്ക് പുറമെ, പഠനാവശ്യത്തിനും മറ്റുമായി രാത്രി വളരെ നീളംവരെ കഠിനമായി അധ്വാനിക്കേണ്ടിയും വന്നേക്കാം. അതുകൊണ്ട് വരാനിടയുള്ള ആരോഗ്യപ്രശ്നങ്ങൾ മുന്നിൽക്കണ്ട്, വലിയൊരു മെഡിക്കൽ ബില്ലിന്റെ ഭാരം ചുമക്കാതിരിക്കാൻ, മെഡിക്കൽ ഇൻഷുറൻസ് തീർച്ചയായും എടുത്തിരിക്കണം.

5 ആതിഥേയ രാജ്യത്തിലെ സകല ഇളവുകളും മെച്ചങ്ങളും നേടിയെടുക്കുക:

വിദേശത്ത് പഠിക്കാൻ പോകുന്നവർ ആ രാജ്യം വിദ്യാർത്ഥികൾക്കായി നൽകുന്ന എല്ലാത്തരം ഇളവുകളെ കുറിച്ചും നേട്ടങ്ങളെ കുറിച്ചും അറിഞ്ഞിരിക്കണം. റെസ്റ്റോറന്റുകൾ, സിനിമാശാലകൾ, പൊതുഗതാഗത സംവിധാനങ്ങൾ തുടങ്ങിയ സ്ഥലങ്ങളിൽ വിദ്യാർത്ഥികൾക്ക് പ്രത്യേക ഇളവുകളുണ്ടായെന്നിരിക്കും. ഇന്റർനാഷണൽ സ്റ്റുഡന്റ് ഡിസ്കൗണ്ട് കാർഡ് പോലുള്ള സേവനങ്ങൾ നേടുന്നതും നല്ലകാര്യമാണ്.

6 പഠനത്തിനൊപ്പം സമ്പാദിക്കുക:

വിദേശപഠനം നടത്തുന്ന മിക്കവാറും വിദ്യാർത്ഥികളും പാർട്ടി ടൈം ജോലികൾ ചെയ്ത് വരുമാനം ഉണ്ടാക്കാൻ ശ്രമിക്കാറുണ്ട്. അവിടത്തെ ജീവിതചെലവിനുള്ള തുക കണ്ടെത്താനോ അല്ലെങ്കിൽ വിദ്യാഭ്യാസത്തിനാവശ്യമായ തുക കണ്ടെത്താനോ വിദ്യാഭ്യാസ വായ്പയുടെ പലിശയെങ്കിലും തിരിച്ചടയ്ക്കാനോ ഒക്കെയാണ് പലരും ജോലിക്ക് പോകുന്നത്. പഠനസമയം അപഹരിക്കുന്ന വിധം ജോലികൾ ചെയ്യരുത് എന്നതാണ് വിദ്യാർത്ഥികൾ എപ്പോഴും ശ്രദ്ധിക്കേണ്ടത്. എപ്പോഴും പഠനത്തിനാകണം മുൻതൂക്കം.

7 വായ്പാ തിരിച്ചടവിനുള്ള പദ്ധതി തയ്യാറാക്കുക:

വിദേശ പഠനത്തിനായി വായ്പ എടുത്തിട്ടുണ്ടെങ്കിൽ അത് തിരിച്ചടയ്ക്കാനുള്ള വഴികളും ആ വിദ്യാർത്ഥി കണ്ടെത്തണം. വായ്പാ തിരിച്ചടവിന് മോറട്ടോറിയമുണ്ടാവുമെങ്കിലും വായ്പ എടുക്കുന്ന ദിവസം മുതൽ പലിശയുണ്ടാകും. അതുകൊണ്ട് പറ്റാവുന്ന തുക ആദ്യഘട്ടം മുതൽ തന്നെ തിരിച്ചടയ്ക്കാൻ ശ്രമിക്കുക. ഇത് സാമ്പത്തിക അച്ചടക്കം കൂടി ശീലമാക്കാൻ ഉപകരിക്കും.

വിദേശത്ത് പഠിക്കുന്ന കാലഘട്ടം ഒരു വിദ്യാർത്ഥിയുടെ അക്കാദമിക്, വ്യക്തിഗത, സാമ്പത്തിക ശീലങ്ങളിൽ വലിയൊരു ഉടച്ചുവാർക്കൽ കാലം കൂടിയാണ്. മുകളിൽ പറഞ്ഞ കാര്യങ്ങൾ ചെയ്യുന്നത് സാമ്പത്തിക ക്ഷേമം മോശമാകാതെ നല്ലൊരു ജീവിതശൈലി വാർത്തെടുക്കാൻ കൂടി അവരെ സഹായിക്കും. വിദ്യാഭ്യാസ വായ്പ വീഴ്ചയില്ലാതെ തിരിച്ചടച്ചാൽ നല്ല ക്രെഡിറ്റ് സ്കോർ സ്വന്തമാക്കാനും കഴിയും. സാമ്പത്തിക കാര്യങ്ങൾ നല്ല രീതിയിലാകുമ്പോൾ തന്നെ വിദേശ പഠനവും ജീവിതവും അവിടത്തെ അനുഭവങ്ങളും നല്ലതുപോലെ ആസ്വദിക്കാനും സാധിക്കും. ■

അവാൻസ് ഫിനാൻഷ്യൽ സർവീസസിലെ ചീഫ് സ്ട്രാറ്റജി ഓഫീസർ & ചീഫ് ബിസിനസ് ഓഫീസർ (ഡിജിറ്റൽ ബിസിനസ്) ആണ് ലേഖകൻ